

వెంటనే చచ్చి వుండేవాడు. దేవుడు నీకన్నా, నాకన్నా తెలివైనవాడు కాబట్టే మనం కోరిన ఏ ఒక్క కోరికా తీర్చడు. కోరక పోయినా మనకి అవసరమైనవన్నీ తీరేలా చేస్తాడు. తీరని కోరికలన్నీ దేవుడి దీవెనలు.”

25. ఉపోదయం

కొందరు భక్తులు కార్తీక పౌర్ణమికి శ్రీశైలం వెళ్తూ, దారిలో కనబడ్డ ఓ ఆశ్రమాన్ని చూసి బస్సు ఆపించి, అంతా లోపలికి వెళ్ళారు. ఆ ఆశ్రమంలోని ఓ సన్న్యాసిని చూసి తమని తాము పరిచయం చేసుకున్నాక, కాసిని మంచి మాటలు చెప్పమని కోరారు.

“మనం ఎప్పుడు చీకటి పోయి వెలుతురు వచ్చిందని గ్రహించగలం?” ప్రశ్నించాడా సన్న్యాసి.

“గాడిదో, గుర్రమో స్పష్టంగా తెలుసుకున్నప్పుడు.” చెప్పారు ఒకరు.

“తప్పు.”

ఇంకొకరి వైపు చూసాడు సన్న్యాసి.

“మామిడి చెట్టో, మర్రి చెట్టో స్పష్టంగా తెలుసుకోగలిగినప్పుడు.”

చెప్పాడతను.

మళ్ళీ ఆ సన్న్యాసి చిరునవ్వుతో తల అడ్డంగా ఊపాడు.

“సరైన సమాధానం మీరే చెప్పండి.”

“ఏ మగాడి మొహాన్ని చూసినా, మీ సోదరుడిని, అలాగే ఏ ఆడదాని మొహం చూసినా మీ సోదరిని చూడగలిగినప్పుడు, మీలోని చీకట్లు తొలగి, వెలుగు పూర్తిగా ప్రవేశించినట్లు అర్థం.” వివరించాడా సన్న్యాసి

26. జ్ఞాని

ఋషికేశ్ లో గంగానది ఒడ్డున ఉన్న ఓ యోగికి వీపు మీద చిన్న కురుపు లేచింది. ఆ వ్రణం తగ్గకుండా క్రమేపీ పెరగసాగింది. అవసాన

దశకి చేరుకుంటున్న అతనితో కొందరు భక్తులు చెప్పారు.

“స్వామీ. ఢిల్లీలో చాలా పెద్ద అధునాతన హాస్పిటల్ వుంది. మిమ్మల్ని అక్కడికి తీసుకెళ్తాం. తగిన చికిత్స చేసి మిమ్మల్ని బ్రతికిస్తారు.”

“ఢిల్లీలో ఎవరూ చావరా?” నవ్వుతూ ప్రశ్నించాడా యోగి.

వాళ్ళతో ఆ హాస్పిటల్ కి వెళ్ళకుండా తన కుటీరంలోనే ప్రాణాలు వదిలాడాయన. ప్రాణాలు నిలుపుకోడానికి జ్ఞానులు ప్రయత్నించరు.

27. కానుక

అమెరికా నించి వచ్చిన మిషనరీలలో ఒకరు తిరిగి తమ దేశానికి వెళ్ళిపోతున్నాడని తెలుసుకున్న సింహళ దేశానికి చెందిన ఓ భక్తుడు, అతనికి చక్కటి బహుమతిని ఇవ్వాలనుకున్నాడు. బాగా బీదవాడైన ఆ భక్తుడు నాలుగు రోజులపాటు నడిచి ఆ మిషనరీ దగ్గరకి వెళ్ళి అతనికి నాలుగు కొబ్బరి కాయలు ఇచ్చి చెప్పాడు.

“ఇవి మా దొడ్లో కాసినవి.”

అతను చాలా దూరం నించి వచ్చిన సంగతి గుర్తించిన ఆ మిషనరీ కొద్దిగా ఆశ్చర్యంగా చెప్పాడు.

“బిడ్డా! నువ్వు ఈ నాలుగు కొబ్బరి కాయలు నాకు కానుకగా ఇవ్వడానికి అంత దూరం నించి నడిచి వచ్చావా?”

“నా నాలుగు రోజుల నడక కూడా నా కానుకలో భాగం.” భక్తిగా చెప్పాడా భక్తుడు.

28. గ్రాహ్యం

“స్వామీ. మీరెంతకాలంగా ఈ గుహలో ఉంటున్నారు?”

“నాకు గుర్తులేనంతకాలంగా.”

“ఎందుకని?”